

# СЛУЖБЕН ВЕСНИК НА РЕПУБЛИКА МАКЕДОНИЈА

Број 14

Год. LXIII

Среда, 7 февруари 2007

Цена на овој број е 150 денари

[www.slvesnik.com.mk](http://www.slvesnik.com.mk)

[contact@slvesnik.com.mk](mailto:contact@slvesnik.com.mk)



## СОДРЖИНА

	Стр.		Стр.
190. Закон за технолошки индустриски развојни зони.....	1	16. Решение од Комисијата за заштита на конкуренцијата.....	22
191. Закон за изменување и дополнување на Законот за електронските комуникации.....	19	17. Решение од Комисијата за заштита на конкуренцијата.....	22
192. Правила за дополнување на Правилата за начин и постапка за тргување и порамнување трансакции со хартии од вредност на пазари преку шалтер.....	19	18. Решение од Комисијата за заштита на конкуренцијата.....	22
<b>Комисија за заштита на конкуренцијата</b>		19. Решение од Комисијата за заштита на конкуренцијата.....	23
10. Решение од Комисијата за заштита на конкуренцијата.....	20	20. Одлука од Комисијата за заштита на конкуренцијата.....	23
11. Решение од Комисијата за заштита на конкуренцијата.....	20	21. Одлука од Комисијата за заштита на конкуренцијата.....	23
12. Решение од Комисијата за заштита на конкуренцијата.....	20	22. Одлука од Комисијата за заштита на конкуренцијата.....	23
13. Решение од Комисијата за заштита на конкуренцијата.....	21	23. Одлука од Комисијата за заштита на конкуренцијата.....	24
14. Решение од Комисијата за заштита на конкуренцијата.....	21	24. Одлука од Комисијата за заштита на конкуренцијата.....	24
15. Решение од Комисијата за заштита на конкуренцијата.....	21	25. Одлука од Комисијата за заштита на конкуренцијата.....	24
		<b>Огласен дел.....</b>	<b>1-40</b>

### СОБРАНИЕ НА РЕПУБЛИКА МАКЕДОНИЈА

190.

Врз основа на член 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

#### У К А З

#### ЗА ПРОГЛАСУВАЊЕ НА ЗАКОНОТ ЗА ТЕХНОЛОШКИ ИНДУСТРИСКИ РАЗВОЈНИ ЗОНИ

Се прогласува Законот за технолошки индустриски развојни зони,

што Собранието на Република Македонија го донесе на седницата одржана на 29 јануари 2007 година.

Бр. 07-437/1  
29 јануари 2007 година  
Скопје

Претседател  
на Република Македонија,  
**Бранко Црвенковски, с.р.**

Претседател  
на Собранието на Република  
Македонија,  
**Љубиша Георгиевски, с.р.**

## ЗАКОН ЗА ТЕХНОЛОШКИ ИНДУСТРИСКИ РАЗВОЈНИ ЗОНИ

### Дел први

#### ОПШТИ ОДРЕДБИ

#### Предмет на законот

##### Член 1

Со овој закон се уредуваат погодностите за инвестирање во технолошките индустриски развојни зони, условите, начинот и постапката за основањето, развојот и работењето на технолошките индустриски развојни зони, дејностите кои се вршат во технолошките индустриски развојни зони и посебните услови за нивно вршење, примената на царинските прописи во технолошките индустриски развојни зони, како и престанокот на работа на технолошките индустриски развојни зони и на корисникот на технолошките индустриски развојни зони.

#### Цел на законот

##### Член 2

Целта на овој закон е забрзување на економскиот развој со привлекување на странски и домашен капитал за развој на нови технологии и нивна примена во националната економија, зголемување на конкурентноста на Република Македонија на надворешно-трговскиот пазар, зголемување на извозот и зголемување на вработувањето.

#### Јавен интерес

##### Член 3

Изградбата и изведувањето на работите за основање и работење на технолошките индустриски развојни зони е од јавен интерес.

#### Значење на употребени поими

##### Член 4

(1) Одделните изрази употребени во овој закон го имаат следново значење:

1. “Даночен обврзник” е оној којшто согласно со Законот за даночната постапка се дефинира како таков;

2. “Даночен орган” е орган на државната управа кој ги извршува управните и другите стручни работи утврдени со Законот за Управата за јавни приходи;

3. “Домашна стока/добра” е стока:  
- целосно добиена на царинското подрачје на Република Македонија согласно со членот 22 од Царинскиот закон, во која не е вградена стока увезена од други земји. Стоката добиена од стока ставена во одложувачка постапка се смета дека нема статус на домашна стока,

- увезена од други земји и пуштена во слободен промет и

- добиена или произведена на царинското подрачје на Република Македонија, било од стока наведена само во алинејата 2 или од стока наведена во алинеите 1 и 2 од оваа точка;

4. “Корисник на технолошката индустриска развојна зона” е секое домашно или странско физичко или правно лице, кое е регистрирано за вршење на дејност согласно со Законот за трговските друштва и кое заради користење на технолошката индустриска развојна зона склучило договор со основачот на технолошката индустриска развојна зона. Основачот на технолошката индустриска развојна зона едновременно може да биде и корисник на технолошка индустриска развојна зона;

5. “Основач на технолошка индустриска развојна зона” е Владата на Република Македонија или домашно или странско правно лице;

6. “Ставање на стока на увид на царинскиот орган” е известување до царинскиот орган, на пропишан начин, за пристигнување на стоката кај царинскиот орган или кое било друго место кое царинскиот орган го одредил или одобрил;

7. “Странска стока/добра” е стока различна од онаа наведена во точката 3 од овој став. Статус на странска стока ќе добие и домашната стока кога ќе биде изнесена од царинското подрачје;

8. “Технолошка индустриска развојна зона” (во натамошниот текст: зона) е дел од територијата на Република Македонија како дел од царинско подрачје, одвоен од останатиот дел од царинското подрачје, посебно ограден и означен простор што претставува функционална целина во која се вршат дејности под услови пропишани со овој и друг закон и во кој важат царинските и даночните погодности утврдени со овој и друг закон. Технолошката индустриска развојна зона се формира заради развој на високо пропусливни и современи технологии со воведување на економски профитабилно производство и ефикасна употреба на ресурсите со примена на највисоки еколошки стандарди. Технолошката индустриска развојна зона е слободна зона од аспект на царинскиот и даночните закони;

9. “Царински дозволено постапување или употреба на стока” е:

- а) ставање на стока во царинска постапка,
- б) внесување на стока во зона или слободен склад,
- в) повторен извоз на стока од царинското подрачје,
- г) уништување на стока и
- д) отстапување на стока во корист на државата;

10. “Царински долг” е обврска на лице да го плати износот на увозните давачки (царински долг при увоз) или извозните давачки (царински долг при извоз), кои се пропишани за одредена стока според прописите на Република Македонија;

11. “Царинска контрола” е извршување на конкретни дејствија, како што се: преглед на стока; проверка на постоење, веродостојност и точност на документите; преглед на деловни книги и други евиденции; преглед и претрес на транспортни средства; преглед и претрес на личен багаж и друга стока која ја носат лицата со или на себе; спроведување на службени постапки и други слични дејствија во поглед на запазување на царинските прописи, а кога е потребно и на други прописи кои важат за стока која е предмет на царинскиот надзор;

12. “Царински надзор” се општи мерки кои ги презема царинскиот орган заради обезбедување на примена на царинските прописи, а кога е потребно и на други прописи кои важат за стока која е предмет на царинскиот надзор;

13. “Царински орган” е организациона единица на Царинската управа утврдена со закон која е надлежна за примена на царинските или другите прописи каде што може да се извршуваат сите или некои од пропишаните формалности;

14. “Царински постапки” се:

- пуштање на стока во слободен промет,
- транзит,
- царинско складирање,
- увоз за облагородување,
- преработка под царинска контрола,
- привремен увоз,
- извоз за облагородување и
- извоз и

15. “Царински прописи” се Царинскиот закон и подзаконските акти донесени врз основа на овој закон.

(2) Во овој закон изразувањето во единина вклучува множина, а множината може да се однесува на единина, освен кога со зборовите: “само” или “освен” не е исклучена множината или единината.

**Дел втори****ПОГОДНОСТИ ЗА ИНВЕСТИРАЊЕ ВО ТЕХНОЛОШКА ИНДУСТРИСКА РАЗВОЈНА ЗОНА****Даночни ослободувања и олеснувања и постапувања****Член 5**

(1) Даночниот обврзник, корисник на зоната подлежи на ослободувања и олеснувања од плаќање на:

1) данок на добивка согласно со одредбите од Законот за данокот на добивка и

2) персонален данок на доход согласно со одредбите од Законот за персоналниот данок на доход.

(2) Одредбите од Законот за данокот на додадена вредност кои се однесуваат на слободните зони соодветно се применуваат за технолошко индустриските развојни зони.

**Царински ослободувања и олеснувања****Член 6**

(1) Основачот и/или корисникот на зоната, подлежи на царински ослободувања и олеснувања согласно со одредбите на Царинскиот закон, освен ако поинаку не е уредено со овој закон.

(2) Корисникот на зоната кој врши производствена дејност и дејности од областа на информатичката технологија (изработка на софтвери, склопување хардвер, дигитални записи, компјутерски чипови и слично), научно-истражувачка дејност и производство засновано на нови технологии со високи еколошки стандарди се иззема од обврската за поднесување на гаранција како инструмент за обезбедување на царинскиот долг кој настанал или може да настане по одредувањето на царински дозволено постапување или употреба на стоката.

(3) Ослободувањата или олеснувањата од ставот (1) на овој член не се однесуваат на алкохол и алкохолни пијалаци, како и на тутун и производи од тутун.

(4) Корисникот на зоната може да користи царински ослободувања и олеснувања за странска стока која се користи како опрема согласно со членот 42 од овој закон.

**Член 7**

Корисникот на зоната ослободувањата и олеснувањата утврдени во членовите 5 и 6 од овој закон ги остварува за вршење на:

1) производни дејности;

2) дејности од областа на информатичката технологија (изработка на софтвери, склопување хардвер, дигитални записи, компјутерски чипови и слично), научно-истражувачка дејност и производство засновано на нови технологии со високи еколошки стандарди и

3) услуги кои се директно поврзани со увоз на добра кои се внесуваат во зоната, под услов добрата да не се наменети за крајна потрошувачка.

**Други погодности****Член 8**

(1) Корисникот на зоната кој врши некоја од дејностите утврдени во членот 7 на овој закон, ги остварува и следниве погодности:

1) по исклучок од одредбите на Законот за градежното земјиште основачот, односно корисниците на зоната се ослободени од плаќање на надоместокот за уредување на градежното земјиште;

2) надоместокот за уредување на градежното земјиште за кој се ослободени корисниците на зоната го надоместува Владата на Република Македонија во корист на единиците на локалната самоуправа;

3) земјиштето во зоната се дава под закуп од основачот на зоната за период до 50 години со можност за продолжување за уште 25 години;

4) периодот на закуп на земјиштето и висината на закупнината на земјиштето во зоната ги определува Владата на Република Македонија за секој поединечен случај;

5) по исклучок од одредбите на Законот за заштита и спасување, корисникот на зоната се ослободува од обврска да гради засолниште при градба на објекти во зоната, како и од плаќање на придонес за изградба, одржување и опремување на засолништето;

6) Владата на Република Македонија може да учествува во трошоците за изградба на градежен објект за корисник во зоната - компании од актуелните листи на Fortune Global 500 i Business Week Global 1.200 во висина од 100%, но не повеќе од 500.000 евра во денарска противвредност и

7) изградениот објект од ставот (1) точка 6 на овој член е сопственост на Република Македонија во процент во кој Владата на Република Македонија учествувала во изградбата на истиот, а корисниците на зоната само го користат додека го користат земјиштето, односно додека работат.

(2) За исполнување на условите од ставот (1) точка 6 на овој член, на предлог на Дирекцијата за технолошки индустриски развојни зони одлучува Владата на Република Македонија во рок кој не може да биде подолг од 30 дена од денот на поднесувањето на предлогот.

(3) Корисникот на зоната е должен на доделеното земјиште за користење да отпочне со градба во рок од девет месеца од склучувањето на договорот за закуп, а најдоцна за 30 месеца да заврши со градбата и да почне со производство.

(4) Договорот за закуп на земјиштето еднострано се раскинува, доколку закупецот на земјиштето во рок од девет месеца од денот на потпишувањето на договорот за закуп не отпочне со градба на градежниот објект и ако во рок од 30 месеца не отпочне со производство.

**Услови и постапка за остварување на даночни ослободувања и олеснувања****Член 9**

(1) Корисникот на зоната остварува даночни ослободувања и олеснувања, ако:

1) најмалку 80% од продажбата на годишно ниво е остварена во извоз надвор од Република Македонија;

2) врши нова дејност, а не ја пренесува дејноста од друго подрачје на Република Македонија во зоната;

3) нема ненамирани пристигнати даночни или царински обврски и

4) над него не е отворена стечајна постапка.

(2) Вредноста на стоките и услугите, произведени, односно извршени во зоната се утврдува врз основа на фактури или други документи издадени од корисникот на зоната.

(3) Вредноста на извршениот извоз на стоки и услуги се утврдува врз основа на извозна царинска декларација. Извозната царинска декларација корисникот на зоната е должен да ја доставува до Дирекцијата за технолошки индустриски развојни зони.

(4) За остварување на даночни ослободувања и олеснувања од членот 5 став (1) точки 1 и 2 на овој закон, корисникот на зоната поднесува даночно барање до надлежниот даночен орган преку Дирекцијата за технолошки индустриски развојни зони.

(5) Согласно со ставот (4) од овој член, кон даночно барање корисникот на зоната е должен да приложи:

1) договор за вршење дејност со основачот на зоната;

2) решение од членот 29 став (4), односно решение од членот 31 став (1) на овој закон;

3) биланс на успехот за претходната година, освен за правни субјекти основани во тековната година;

4) доказ од надлежен орган дека е регистриран за вршење на дејност;

5) уверение издадено од надлежен орган дека корисникот на зоната нема пристигнати, а ненамирени даночни или царински обврски и

6) уверение издадено од надлежен суд дека над корисникот на зоната не е отворена стечајна постапка.

(6) Доказите од ставот (5) точки 1, 2 и 4 на овој член се поднесуваат во рок од 15 дена по добивање на решението за отпочнување со работа од Дирекцијата за технолошки индустриски развојни зони, заради евидентирање во регистарот на корисници за даночни погодности.

(7) Доказите од ставот (5) точки 3, 5 и 6 на овој член се поднесуваат секоја година од работењето во зоната, најдоцна до 31 март во тековната година.

(8) Доколку се исполнети условите од овој член, даночниот орган на корисникот му издава акт за соодветно даночно ослободување и олеснување и истиот го доставува до Дирекцијата за технолошки индустриски развојни зони во рок од осум дена од денот на донесувањето.

### Дел трети

## УСЛОВИ И НАЧИН ЗА ОСНОВАЊЕ ТЕХНОЛОШКА ИНДУСТРИСКА РАЗВОЈНА ЗОНА

### Општи услови за основање технолошка индустриска развојна зона

#### Член 10

(1) Зоната се основа, ако:

1) се обезбедени просторни, енергетски, технички и други услови за вршење дејност во зоната;

2) не се применуваат производно-технолошки процеси и не се произведуваат и складираат стоки, односно не се вршат услуги што ја загрозуваат животната средина и природата и

3) основачот на зоната обезбеди средства за основање на зоната.

(2) Условите за основање на зоната од ставот (1) точка 1 на овој член до границата на зоната ги обезбедува Владата на Република Македонија.

(3) Основачот на зоната обезбедува средства за основање и почеток на работата на зоната, како и соодветни просторни, еколошки, енергетски, технички и други услови за вршење на дејност во зоната и донесува акт за нејзино основање.

(4) Основачот на зоната, освен кога како основач се јавува Владата на Република Македонија, регистрира трговско друштво кое врши економски, технички, административни и други работи во врска со вршењето на дејностите во зоната.

### Просторни услови за основање технолошка индустриска развојна зона

#### Член 11

(1) Зоната се основа на подрачје утврдено со просторен план или со урбанистички план на земјиште во сопственост на Република Македонија како локалитет од јавен интерес. Зоната може да биде основана во урбано подрачје или надвор од урбано подрачје.

(2) Зоната може да се состои од повеќе одделни делови на територијата на Република Македонија, кои сочинуваат стопанска и функционална целина и секоја од нив треба да биде оградена и означена.

### Дел четврти

## ДИРЕКЦИЈА ЗА ТЕХНОЛОШКИ ИНДУСТРИСКИ РАЗВОЈНИ ЗОНИ

### Надлежности на Дирекцијата за технолошки индустриски развојни зони

#### Член 12

(1) Работите сврзани со основањето, развојот и следењето на зоните ги врши Дирекцијата за технолошки индустриски развојни зони (во натамошниот текст: Дирекцијата).

(2) Дирекцијата ги врши следниве работи:

1) планирање и развој на зоните и обезбедување на услови за користење на просторот;

2) дава одобрение за основање на зона;

3) ги промовира и рекламира зоните и остварува односи со јавноста;

4) привлекува основачи и корисници на зоната;

5) води евиденција на дејностите во просторот на зоната;

6) донесува решение за отпочнување со работа на корисникот на зоната;

7) донесува решение за укинување на решението за работа;

8) донесува тарифник за надоместоци за извршени услуги на основачот и тарифник за надоместоци за извршени услуги на корисникот, за кои Владата на Република Македонија дава согласност. Висината на надоместоците се утврдува во зависност од вистински направените трошоци;

9) остварува соработка со органите на државната управа, јавните претпријатија и трговските друштва поврзани со зоната и тоа при обезбедување на:

- согласности, одобренија, дозволи, односно сертификати утврдени со посебни закони потребни за основање, отпочнување со работа и работење на зоната,

- надзор над функционирањето на инфраструктурата во зоната,

- заштита на јавната безбедност и сигурност на лицата и имотот во просторот на зоната и

- заштита од недозволена трговија;

10) го одобрува актот од членот 34 на овој закон;

11) го следи работењето на зоната и по потреба предлага мерки до Владата на Република Македонија;

12) води евиденција на сите договори за закуп и подзакуп меѓу основачот и корисниците, доставени од основачот на зоната;

13) ги врши сите работи, освен оние за кои на основачот и/или корисникот му е потребна претходна дозвола, согласност или одобрение од надлежен орган согласно со закон и

14) врши други работи поврзани со функционирањето на зоната.

(3) Дирекцијата има својство на правно лице.

(4) Во случај кога Владата на Република Македонија е основач на зона Дирекцијата ги врши работите од надлежност на основачот на зоната во име на основачот.

#### Член 13

(1) За реализација на работите од својата надлежност, Дирекцијата донесува годишна програма и финансиски план по кои Владата на Република Македонија дава согласност.

(2) Годишната програма и финансискиот план од ставот (1) на овој член, Дирекцијата ги доставува до Владата на Република Македонија најдоцна до 30 ноември во тековната година за наредната година.

(3) Дирекцијата до крајот на мај во тековната година изготвува извештај за работењето на зоната за претходната година и го доставува до Владата на Република Македонија за усвојување.

### Директор на Дирекцијата

#### Член 14

(1) Со Дирекцијата раководи директор кој го именува и разрешува Владата на Република Македонија.

(2) За директор може да биде именувано лице кое ги исполнува следниве услови:

- да има завршено најмалку високо образование,

- да има најмалку пет години работно искуство,

- да има најмалку три години работно искуство на раководно место,

- активно да го познава англискиот јазик и

- да има искуство од соработка со меѓународни организации и институции.

(3) Директорот се именува со мандат од четири години.

#### Член 15

Директорот на Дирекцијата ги врши следниве работи:

- ја претставува и застапува Дирекцијата,
- ја организира работата и раководи со стручните служби на Дирекцијата,
- ги извршува одлуките на Управниот одбор,
- се грижи за законито работење по однос на надлежностите утврдени во членот 12 од овој закон,
- врши усогласување на деловните активности на Дирекцијата,
- ја изготвува годишната програма и финансискиот план на Дирекцијата,
- изготвува извештај за работењето на зоната за претходната година,
- ги предлага на Управниот одбор и ги извршува општите акти за организација и систематизација на работењето на Дирекцијата,
- донесува поединечни акти за вработените од областа на работните односи и
- одлучува и за други прашања утврдени со овој закон и Статутот на Дирекцијата.

#### Член 16

(1) Директорот на Дирекцијата е должен секои шест месеца да доставува извештај за работата на Дирекцијата до Владата на Република Македонија.

(2) Во извештајот од ставот (1) на овој член директорот е должен особено да достави податоци за видот и обемот на работите извршени при вршење на работите на Дирекцијата.

(3) Ако од извештајот за работа се утврдат недостатоци и/или загуби во финансиското работење на Дирекцијата директорот е должен истите да ги отстрани во наредните шест месеца.

#### Член 17

Директорот на Дирекцијата се разрешува пред истекот на мандатот, во следниве случаи:

- на негово барање,
- ако не работи и постапува според закон, статут и актите на Дирекцијата или неоправдано не ги спроведува одлуките на Управниот одбор или постапува во спротивност со нив,
- ако со својата несвесна и неправилна работа предизвика нарушувања во вршењето на работите на Дирекцијата и причини штета,
- ако ги занемарува или не ги извршува обврските и со тоа ќе настанат нарушувања во вршењето на дејноста од јавен интерес на Дирекцијата,
- ако не достави извештај согласно со членот 16 став (1) од овој закон и
- ако и по истекот на рокот определен во членот 16 став (3) од овој закон не ги отстрани недостатоците и/или во тој рок повторно има недостатоци и/или загуби во финансиското работење.

#### Член 18

За реализација на своите активности, Дирекцијата може согласно со закон да користи услуги на специјализирани правни и физички лица од земјата и странство.

### Управен одбор

#### Член 19

(1) Со Дирекцијата управува Управен одбор кој е составен од седум члена и тоа по еден член предложен од: министерот надлежен за работите од областа на економијата, министерот надлежен за работите од областа на финансиите, министерот надлежен за работите од обла-

ста на трудот и социјалната политика, министерот надлежен за работите од областа на транспортот и врски, министерот надлежен за работите од областа на животната средина и просторно планирање, министерот надлежен за работите од областа на надворешните работи од редот на раководните државни службеници најмалку на ниво на државен советник и директорот на Агенцијата за странски инвестиции на Република Македонија.

(2) Членовите на Управниот одбор ги именува Владата на Република Македонија.

(3) Со работата на Управниот одбор раководи претседател.

(4) Членовите на Управниот одбор избираат претседател на Управниот одбор, на првата седница.

(5) Претседателот и членовите на Управниот одбор се именуваат за време од четири години.

#### Член 20

(1) Управниот одбор на Дирекцијата ги има следниве надлежности:

- донесува статут на Дирекцијата,
- донесува годишна програма и финансиски план,
- ја информира Владата на Република Македонија за постоечките административни и законски пречки за инвестирањето и предлага мерки за нивно отстранување,
- му помага на директорот на Дирекцијата со давање на мислење и предлози за имплементација на програмата за работа,
- ги донесува општите акти за организација и систематизација на работењето на Дирекцијата,
- ги донесува прописите и другите акти на Дирекцијата согласно со овластувањата од овој закон,
- ги разгледува и одобрува извештаите за активностите на Дирекцијата и
- врши други работи согласно со овој закон и Статутот на Дирекцијата.

### Статут на Дирекцијата

#### Член 21

(1) Со Статутот на Дирекцијата се регулира работењето и организацијата на Дирекцијата; надлежностите на Управниот одбор и на директорот на Дирекцијата, меѓусебните односи на директорот и Управниот одбор, како и други прашања од значење за работењето на Дирекцијата.

(2) Статутот на Дирекцијата го донесува Управниот одбор на Дирекцијата.

(3) Владата на Република Македонија дава согласност на Статутот на Дирекцијата.

### Средства за работа на Дирекцијата

#### Член 22

Средства за работа на Дирекцијата се обезбедуваат од Буџетот на Република Македонија и од сопствени приходи остварени од надоместоци за извршени услуги согласно со членот 12 од овој закон.

### Дел петти

#### ПОСТАПКА ЗА ОСНОВАЊЕ НА ТЕХНОЛОШКА ИНДУСТРИСКА РАЗВОЈНА ЗОНА

### Основач на технолошка индустриска развојна зона

#### Член 23

(1) Зона може да основа едно или повеќе домашни или странски правни лица (во натамошниот текст: основач на зона).

(2) Зона може да основа и Владата на Република Македонија.

(3) Основачите од ставовите (1) и (2) на овој член донесуваат акт за основање.

(4) Работите во врска со основање, управување и развој на зоните во име на Владата на Република Македонија ги врши Дирекцијата.

(5) Кога зоната ја основаат повеќе основачи, склучуваат меѓусебен договор за основање зона.

(6) Основачот на зоната може да биде истовремено и корисник на зоната.

(7) Основачот на зоната од ставовите (1) и (5) на овој член треба да има:

1) обезбеден писмен доказ за финансиската состојба со кој ќе се утврди дека има потребни средства на сметка во банка, како и извештај од овластена ревизорска куќа и

2) доказ за претходно искуство од трговска дејност или од работење во зона.

#### **Акт, односно договор за основање технолошка индустриска развојна зона**

##### **Член 24**

Актот, односно договорот за основање на зона од членот 23 ставови (3) и (5) на овој закон содржи:

- 1) назив на основачот, односно основачите на зоната;
- 2) назив на зоната;
- 3) подрачје на зоната;
- 4) дејности што се вршат во зоната и
- 5) период за кој се основа зоната.

#### **Барање за основање технолошка индустриска развојна зона**

##### **Член 25**

(1) За основање зона основачот поднесува писмено барање до Дирекцијата.

(2) Барањето од ставот (1) на овој член треба да содржи податоци за:

- 1) називот, седиштето, односно адресата на подносителот на барањето;
- 2) дејностите што се вршат во зоната;
- 3) периодот за кој се основа зоната;
- 4) условите за градба на зоната со извод од просторен или урбанистички план, кои ги издава надлежен орган на државната управа;
- 5) организацијата и начинот на работењето на зоната;
- 6) техничко-технолошките и други услови за работа во зоната и
- 7) начинот на обезбедување на услови за работа на Дирекцијата, царинскиот и даночниот орган во зоната.

(3) Кон барањето, основачот на зоната е должен, покрај доказите од членот 23 став (7) на овој закон, да приложи:

- 1) акт, односно договор за основање на зоната;
- 2) физибилити студија или деловен план и
- 3) согласност од органот на државната управа надлежен за работите од областа на животната средина и просторно планирање дека се исполнети условите предвидени со прописите од областа на животната средина.

(4) Образецот на барањето од ставот (2) на овој член го пропишува Дирекцијата.

#### **Согласност за основање технолошка индустриска развојна зона**

##### **Член 26**

(1) Дирекцијата издава одобрение за основање зона врз основа на податоците содржани во барањето и доказите од членот 25 ставови (2) и (3) на овој закон (во натамошниот текст: одобрение).

(2) Одобрението од ставот (1) на овој член се издава доколку се исполнети условите пропишани со овој и друг закон за основање на зоната.

(3) Дирекцијата, одобрението го доставува до Владата на Република Македонија, заедно со барањето и доказите од членот 25 ставови (2) и (3) на овој закон.

(4) Владата на Република Македонија, врз основа на одобрението на Дирекцијата, дава согласност за основање зона ако се исполнети условите пропишани со овој и друг закон и ако постои општ економски интерес за основање на зона.

(5) Согласноста дадена на основачот, по предлог на Дирекцијата ќе биде одземена во секое време доколку:

1) е донесена правосилна судска пресуда со која се забранува на основачот вршење на дејност;

2) основачот на зоната поднел неверодостојни податоци или документи во неговото барање;

3) градежните работи во зоната не започнат во рок од шест месеца од денот на правосилно одобрение за градба;

4) основачот на зоната не обезбеди започнување со работа во зоната и

5) не поднесе извештај од членот 32 на овој закон.

(6) Со одземањето на согласноста од ставот (4) на овој член престанува да важи одобрението од ставот (1) на овој член.

#### **Измена на технолошка индустриска развојна зона**

##### **Член 27**

(1) Секоја измена на зоната се врши на начин и постапка за основање зона.

(2) Под измена во смисла на ставот (1) од овој член се смета:

1) територијална измена на веќе одобрената зона;

2) промена на локација на зоната;

3) секоја промена на страната на основачот (пристапување на нов основач, промена на сопственичка структура на капиталот, преземање на зоната од друг основач, статусна промена и откуп) и

4) промена на период за кој се основа зоната.

#### **Одделување и уредување на просторот на технолошка индустриска развојна зона**

##### **Член 28**

(1) Основачот на зоната е должен да го загради, уреди и означи просторот на зоната.

(2) Основачот на зоната е должен да обезбеди простории потребни за работа на царинскиот орган, Дирекцијата и на изведувачот на железничките транспортни операции.

(3) Зоната треба да биде уредена така што влегувањето и излегувањето на лицата, транспортните средства и стоката во и од зоната е можно само преку определени влезови, односно излези и истите се предмет на царински надзор.

(4) Оградата, влезовите и излезите на зоната треба да бидат прописно уредени, обезбедени и осветлени.

(5) Поблиските критериуми и начинот на уредување на зоната од овој член ги пропишува министерот кој раководи со органот на државната управа надлежен за работите од областа на финансиите.

#### **Постапка за исполнување на условите за вршење царински надзор**

##### **Член 29**

(1) За изградба на објект во зоната потребно е предходно одобрение од страна на царинскиот орган доколку предметниот објект е поврзан со исполнување на условите за вршење на царински надзор.

(2) Заради утврдување дали се исполнети условите за вршење царински надзор на подрачјето во зоната, царинскиот орган врши преглед на објектите и просториите во зоната, во присуство на основачот на зоната, во рок од 30 дена по приемот на неговото барање.

(3) Царинскиот орган, во рок од осум дена од извршениот преглед од ставот (2) на овој член, составува записник со констатации за исполнување на условите

за вршење на царински надзор. Ако царинскиот орган при прегледот констатира недостатоци, во записникот утврдува рок за нивно отстранување.

(4) Царинскиот орган донесува решение за исполнување на условите за вршење на царински надзор согласно со Царинскиот закон.

(5) Против решението од ставот (4) на овој член може да се изјави жалба до министерот за финансии по која се донесува решение во рок од 30 дена.

### Измени на решението

#### Член 30

(1) Решението на Царинската управа се изменува кога Царинската управа по службена должност или на барање на основачот ќе констатира дека се изменети условите за вршење на царински надзор и контрола.

(2) Царинската управа во случај од ставот (1) на овој член донесува решение со кое се менуваат обврските поврзани со вршење на царинскиот надзор и контрола и рокот во кој основачот е должен да ги достави доказите за исполнување на изменетите обврски.

(3) Основачот на зоната кон барањето за измена на решението е должен да ги приложи и податоците за догашното работење на зоната.

### Почеток на работа на технолошка индустриска развојна зона

#### Член 31

(1) Зоната започнува со работа по донесувањето на решението за работа на зоната од страна на Дирекцијата, најдоцна во рок од 12 месеца од денот на донесувањето на решението.

(2) Решението за започнување со работа на зоната Дирекцијата го донесува по претходно обезбедени согласности, одобренија, односно дозволи пропишани со овој и друг закон, вклучувајќи и претходно добиено одобрение за начинот и формата за водење на евиденција од централната управа на Царинската управа согласно со членот 41 од овој закон.

(3) Ако зоната не започне со работа во рокот од ставот (1) на овој член, Дирекцијата со акт го укинува решението за започнување со работа на зоната.

### Извештај за работењето на технолошка индустриска развојна зона

#### Член 32

(1) Основачот на зоната е должен на Дирекцијата да ги достави извештај за работењето на зоната за претходната година најдоцна до 15 април во тековната година (во натамошниот текст: годишен извештај).

(2) Годишниот извештај содржи податоци особено за:

1) обемот на производството, односно услугите остварени во зоната, квантитативно и вредносно;

2) извршената надворешно-трговска размена, вредносна и количинска, и тоа по: земји, производи, земја-производ, дејности, економска намена, степен на обработка и сектори и отсеци по стандардна меѓународна трговска класификација и

3) бројот на остварените вработувања во извештајниот период, по квалификациона структура.

(3) Податоците во годишниот извештај се наведуваат вкупно и по одделни корисници на зоната.

(4) Формата и содржината на извештајот го пропишува Дирекцијата.

### Корисник на технолошка индустриска развојна зона

#### Член 33

(1) Корисникот на зоната, дејноста во зоната ја врши врз основа на договор склучен со основачот на зоната.

(2) При склучување на договор меѓу основачот и корисникот на зоната, предност имаат корисниците кои ги исполнуваат следниве критериуми:

- зголемување на вработувањето,

- сертификат за производство со високи еколошки стандарди,

- производство засновано на нови технологии и

- висок степен на енергетска ефикасност.

(3) Корисникот во зоната започнува со работа по донесувањето на решение за работа од Дирекцијата.

(4) Решението за работа од ставот (3) на овој член Дирекцијата го издава по претходно добиено одобрение за евиденција од централната управа на Царинската управа согласно со членот 41 од овој закон и склучен договор меѓу основачот и корисникот на зоната.

(5) Корисникот на зоната е должен на царинскиот или друг надлежен орган да му овозможи царински или друг надзор.

(6) Решението за работа од ставот (3) на овој член Дирекцијата го укинува во следните случаи:

1) ако не работи согласно со овој закон;

2) ако е донесена правосилна судска пресуда со која се забранува на корисникот вршење на дејност;

3) доколку се утврди дека корисникот поднел неверодостојни податоци или документи во неговото барање и

4) доколку корисникот на зоната не започне со работа во зоната во согласност со одредбите од овој закон.

(7) Решението со кое се укинува решението за работа, Дирекцијата по службена должност го доставува до Царинската управа на Република Македонија и до надлежниот даночен орган.

(8) Против решението за укинување на решението за работа незадоволната странка може да поведе управен спор.

### Услови за користење на технолошка индустриска развојна зона

#### Член 34

(1) Основачот на зоната донесува правила (во натамошниот текст: правила на основачот) за условите под кои се користи просторот на зоната за вршење дејности, дејностите кои се извршуваат во зоната, го уредува внатрешниот ред и пропишува одделни мерки за заштита на животната средина и природата.

(2) Правилата на основачот не смее да се во спротивност со законите и другите прописи во Република Македонија, како и со меѓународните договори ратификувани од Република Македонија.

(3) Основачот на зоната е должен на секој нејзин корисник да му овозможи подеднакви услови за вршење на дејноста во зоната.

(4) Правилата на основачот од ставот (1) на овој член се објавуваат во "Службен весник на Република Македонија". Ако Владата на Република Македонија не е основач на зоната, правилата од ставот (1) на овој член подлежат на одобрување од Дирекцијата.

### Дел шести

### ДЕЈНОСТИ КОИ МОЖАТ ДА СЕ ВРШАТ ВО ТЕХНОЛОШКА ИНДУСТРИСКА РАЗВОЈНА ЗОНА И ПОСЕБНИ УСЛОВИ ЗА НИВНО ВРШЕЊЕ

### Дејности што се вршат во технолошка индустриска развојна зона

#### Член 35

(1) Во зоната се вршат производствени и услужни дејности поврзани со извоз, научно-истражувачки дејности, складирање, банкарски и други финансиски работи, работи на осигурување и реосигурување на имоти и лица и други работи исклучиво за потребите на работењето на зоните.

(2) Дејностите во зоната се вршат под следниве услови:

1) деловниот потфат да е во согласност со приложената физибилити студија или деловен план од членот 25 став (3) точка 2 на овој закон;

2) потеклото и квалитетот на суровините, полупроизводите и готовите производи да можат да се утврдат и контролираат;

3) работењето да не ја загрозува јавната безбедност, животната средина и здравјето на луѓето во зоната и

4) корисникот на зоната да ги осигура основните средства и вработените од ризици кои произлегуваат од работењето.

(3) Во зоната не смее да се врши активност поврзана со:

1) трговија на распаднати, расипани стоки, со истечен рок или инфизицирани, отпадни материји кои ја загадуваат животната средина или кои не се за човечка и животинска употреба;

2) радиоактивни материјали, освен оние кои се потребни за индустриски, медицински и научно-истражувачки цели одобрени од надлежните органи на Република Македонија;

3) дроги, хемиски и биолошки материјали, хемиски и биохемиски деривати со исклучок на оние кои се употребуваат во индустриски, преработувачки, медицински и фармацевтски цели, според сертификати издадени од Министерството за здравство;

4) оружје, муниција и експлозивни, освен стопански експлозивни;

5) производство и услуги кои потекнуваат од земји или фирми кои се предмет на ембарга и блокади наложени од национални и меѓународни органи и власти;

6) производство и услуги кои ги загрозуваат јавниот морал, јавната безбедност и одбраната и

7) производство и услуги кои не се во согласност со законите на Република Македонија и на меѓународните договори ратификувани во Република Македонија кои се однесуваат на заштитата на интелектуалната и индустриската сопственост.

#### Член 36

(1) Во зоната корисникот на зоната може да врши складирање на стоки за свои потреби.

(2) Ако капацитетите на складовите на корисниците во зоната не се целосно искористени, со согласност на Царинската управа, домашните стоки кои не се наменети за извоз можат да се складираат во зоната, но одделно од стоките на корисниците во зоната.

(3) Царинската управа нема да дозволи складирање на стоки од ставот (2) на овој член, ако со тоа се оневозможи вршење контрола над работењето во зоната.

(4) Домашните стоки кои се наоѓаат на подрачјето на зоната врз основа на согласноста од ставот (2) на овој член, се евидентираат согласно со одредбите од членот 41 на овој закон.

(5) Даночните ослободувања и олеснувања од овој закон не се однесуваат на стоките од ставот (2) на овој член.

#### Стандарди, нормативи, норми за квалитет и цени

##### Член 37

(1) На стоките кои во зоната се внесуваат заради складирање или облагородување и не се пуштени во слободен промет во зоната не се применуваат стандардите, техничките нормативи и нормите за квалитет, освен оние утврдени со прописите за заштита на животната средина и природата, јавната безбедност и здравјето на луѓето.

(2) Корисникот на зоната може при производството на стоки за извоз од зоната, наместо македонските да ги применува стандардите, техничките нормативи и нормите за квалитет кои важат во земјата за која стоките се наменети.

(3) На цените на стоките и услугите за прометот во зоната нема да се применуваат законите и другите прописи што се однесуваат на цените во Република Македонија.

#### Примена на закони, договор за надминување на разликите и работни односи

##### Член 38

(1) Споровите меѓу корисниците во зоната, меѓу корисниците и основачот на зоната и меѓу основачот на зоната и државните органи се решаваат во согласност со законите на Република Македонија.

(2) Работните односи меѓу работодавачите и вработените во зоната се уредуваат согласно со Законот за работните односи и колективен договор.

#### Дел седми

#### ПРИМЕНА НА ЦАРИНСКИ ПРОПИСИ

##### Член 39

Одредбите од Царинскиот закон кои се однесуваат на слободните зони и слободните складови соодветно се применуваат и важат за технолошки индустриски развојни зони.

#### Движење во технолошка индустриска развојна зона

##### Член 40

(1) Влегување и излегување на физичките лица и транспортните средства на подрачјето на зоната, како и внесување и изнесување на стоки од зоната се врши согласно со царинските прописи и е предмет на царински надзор од страна на царинскиот орган.

(2) Царинскиот орган може да изврши царинска контрола на лицата, стоката и транспортните средства, кои влегуваат, излегуваат или остануваат во зоната или слободниот склад.

##### Член 41

(1) За движење и постапување со стока која се увезува, односно внесува во зоната или извезува, односно изнесува од зоната, соодветно се применуваат одредбите од Царинскиот закон, по одредувањето на царински дозволеното постапување или употреба за стоката што се внесува или изнесува во и од царинското подрачје на Република Македонија.

(2) Ако привремено се изнесе стока од зоната на територијата на Република Македонија, заради облагородување или за испитување, тестирање, рекламирање и друга привремена употреба, истото се врши на начин и услови согласно со царинските прописи.

(3) Основачот, односно корисникот на зоната е должен да води евиденција за стока во облик одобрен од страна на Централната управа на Царинската управа, како мерка на царински надзор.

За овозможување на вршење на царински надзор, основачот, односно корисникот на зоната е должен на царинскиот орган да му достави запис од евиденцијата за стока за секое поединечно внесување или изнесување на стоката во или од зоната.

(4) Министерството за финансии донесува подлиски прописи за задолжителните податоци кои треба да ги содржи записот од евиденцијата и го пропишува образецот од записот од евиденцијата.

Основачот, односно корисникот на зоната може да користи и други обрасци доколку ги содржат задолжителните податоци.

## Царинска стока која се користи како опрема во технолошко индустриска развојна зона

### Член 42

(1) Опремата која претставува странска стока и е наменета за вршење на дејност во зоната, согласно со членот 7 од овој закон, корисникот на зоната е должен да ја стави во постапка за пуштање во слободен промет или во постапка за привремен увоз, но за таа опрема пресметаниот царински долг не се плаќа додека опремата се наоѓа во зоната (во натамошниот текст: опрема).

(2) Опремата од ставот (1) на овој член корисникот на зоната ја води во своите деловни книги како опрема, согласно со меѓународните сметководствени стандарди.

(3) Ако опремата се изнесе од зоната на територија на Република Македонија, корисникот на зоната е должен да ја стави на увид на царинскиот орган, заради плаќање на царински долг.

(4) Опремата изнесена од зоната на територија на Република Македонија ќе биде изземена од плаќање на царина, под услов ако била во употреба во зоната најмалку пет години и еден ден во континуитет.

(5) Опрема која е изнесена на територија на Република Македонија пред истекот на пет години и еден ден подлежи на плаќање царина. Царинскиот долг кој се плаќа при изнесувањето на опремата од зоната на територија на Република Македонија се плаќа согласно со податоците за вредноста на опремата што важеле во времето на внесување на опремата во зоната. За времето од внесувањето на опремата во зоната, до изнесувањето на територија на Република Македонија, на царинскиот долг не се пресметува камата.

(6) За резервни делови за опрема од ставот (1) на овој член и алати и помагала за таа опрема соодветно се применуваат одредбите од овој член.

(7) Како опрема од овој член не може да се сметаат:

1) канцелариски мебел и опрема за канцеларии и други управни простории и

2) патнички моторни возила и други моторни возила кои се користат и надвор од зоната.

### Дел осми

## ПРЕСТАНОК НА РАБОТА НА ТЕХНОЛОШКА ИНДУСТРИСКА РАЗВОЈНА ЗОНА И ПРЕСТАНОК НА РАБОТА НА КОРИСНИКОТ ВО ТЕХНОЛОШКА ИНДУСТРИСКА РАЗВОЈНА ЗОНА

### Престанок на работа на технолошка индустриска развојна зона

#### Член 43

Зоната престанува со работа во следниве случаи:

- по поднесено барање од основачот до Дирекцијата, зоната престанува со работа по истек од шест месеца од денот на поднесувањето на барањето,

- со престанок на договорот за закуп на земјиштето,

- кога основачот изврши измена на зоната спротивно на членот 27 од овој закон,

- врши или овозможи вршење на дејности во зоната кои не се содржани во актот, односно договорот за основање на зоната од членот 24 на овој закон или не се во согласност со дејностите кои е дозволено да се вршат во зоните од членовите 35 и 36 на овој закон или

- кога царинската управа ќе констатира дека повеќе не се исполнети условите за спроведување на царински надзор, по истекот на рокот од членот 29 став (3) на овој закон.

### Престанок на работа на корисникот во технолошка индустриска развојна зона

#### Член 44

(1) Ако во текот на работата во зоната основачот на зоната или надлежен суд го раскине договорот на корисникот на зоната со основачот, корисникот на зоната

е должен за тоа да го извести царинскиот и преку Дирекцијата, даночниот орган, да им ги достави евиденциите и пресметките од работењето во зоната и да им овозможи да утврдат дали во врска со неговото работење во зоната настанал царински, односно даночен долг, кој се пресметува согласно со царинските, односно даночните прописи.

(2) Дирекцијата ќе го укине решението од членот 33 став (3) на овој закон, ако:

1) се раскине договорот меѓу основачот и корисникот на зоната;

2) добие известување од царинскиот орган за неисполнување на условите за спроведување на царински надзор;

3) врши стопанска дејност во зоната кога не е утврдена во актот, односно договорот за основање на зоната согласно со членот 24 од овој закон;

4) не му овозможи на царинскиот или друг орган надзор врз работењето во зоната согласно со членот 29 став (4) од овој закон и

5) врши стопански дејности во зоната кои не се во согласност со членовите 35 и 36 од овој закон.

### Член 45

(1) За залихите на стоки во зоната на денот на престанокот со работа се врши пресметка на даноци, царини и други давачки за секој основач/корисник на зоната, согласно со даночните, царинските и други прописи.

(2) Во случај на престанок на работа на зоната, основачот/корисниците ја задржуваат сопственоста врз објектите кои ги изградиле во зоната, како и врз правата и капиталот кои ги инвестирале во зоната и можат да продолжат со своето работење во согласност со законската регулатива на Република Македонија.

### Дел деветти

## ПРЕКРШОЧНИ ОДРЕДБИ

### Член 46

(1) Глоба од 3.500 до 5.000 евра во денарска противвредност ќе му се изрече за прекршок на правното лице - основач на зоната, кое:

1) започне со работа во зоната пред Владата на Република Македонија да издаде согласност утврдена со членот 26 од овој закон или пред да добие решение за работа на зоната утврдено со членот 31 од овој закон;

2) не побара измена на решението на Царинската управа во случаите предвидени од членот 30 став (1) на овој закон;

3) не поднесе докази, односно не го запази рокот за доставување на доказите за исполнување на изменетите обврски согласно со членот 30 став (2) од овој закон;

4) овозможи вршење, односно врши стопанска дејност во зоната спротивно на општите услови и корисниците ги става во нееднаква положба од членот 34 став (3) на овој закон и

5) не поднесе извештај за работењето на зоната во рокот од членот 32 на овој закон.

(2) Глоба од 500 до 1.000 евра во денарска противвредност ќе му се изрече за прекршок од ставот (1) на овој член на одговорното лице на правното лице.

### Член 47

(1) Глоба од 3.500 до 5.000 евра во денарска противвредност ќе му се изрече за прекршок на правното лице - корисник на зона, кое:

1) започне со работа во зоната пред да добие решение од Дирекцијата согласно со членот 33 став (3) од овој закон и

2) не ги пријави опремата и резервните делови на царинскиот орган при нивното изнесување на територија на Република Македонија согласно со членот 42 став (3) од овој закон или не ги исполни условите од членот 42 ставови (4), (5) и (6) на овој закон.

(2) Глоба од 500 до 1.000 евра во денарска противвредност ќе му се изрече за прекршок од ставот (1) на овој член на одговорното лице на правното лице.

(3) Глоба од 500 до 1.000 евра во денарска противвредност ќе му се изрече за прекршок од ставот (1) на овој член и на физичкото лице - корисник на зоната.

#### Дел десетти

### ПРЕОДНИ И ЗАВРШНИ ОДРЕДБИ

#### Продолжување со работа на Дирекцијата

##### Член 48

(1) Дирекцијата за слободни економски зони основана со Законот за слободни економски зони ("Службен весник на Република Македонија" број 56/99, 41/2000 и 6/2002), продолжува со работа како Дирекција за технолошки индустриски развојни зони со надлежностите утврдени во овој закон.

(2) Директорот на слободните економски зони со денот на влегувањето во сила на овој закон продолжува да ја врши функцијата директор на Дирекцијата за технолошки индустриски развојни зони до истекот на мандатот за кој бил именуван пред влегувањето во сила на овој закон.

(3) Претседателот на Управниот одбор на слободните економски зони со денот на влегувањето во сила на овој закон продолжува да ја врши функцијата претседател на Управниот одбор на Дирекцијата за технолошки индустриски развојни зони до истекот на мандатот за кој бил именуван пред влегувањето во сила на овој закон.

(4) Членовите на Управниот одбор на слободните економски зони со денот на влегувањето во сила на овој закон продолжуваат да ја вршат функцијата членови на Управниот одбор на Дирекцијата за технолошки индустриски развојни зони до истекот на мандатот за кој биле именувани пред влегувањето во сила на овој закон.

(5) Работниот однос на вработените во Дирекцијата за слободни економски зони со денот на влегувањето во сила на овој закон им продолжува како работен однос во Дирекцијата за технолошки индустриски развојни зони.

#### Усогласување на постојните слободни зони

##### Член 49

Постојните слободни зони продолжуваат со работа како технолошки индустриски развојни зони и се должни да го усогласат своето работење со условите пропишани со овој закон и да добијат одобрение согласно со членот 26 од овој закон, во рок од три месеца од денот на влегувањето во сила на овој закон.

#### Донесување на поблиски прописи

##### Член 50

Подзаконските акти, предвидени во овој закон, ќе се донесат во рок од 60 дена од денот на влегувањето во сила на овој закон.

#### Закон кој престанува да важи

##### Член 51

Со денот на влегувањето во сила на овој закон престанува да важи Законот за слободни економски зони ("Службен весник на Република Македонија" бр. 56/99, 41/2000 и 6/2002).

#### Примена на одделни одредби

##### Член 52

Одредбите од членот 8 став (1) точка 6 на овој закон ќе се применуваат од 1 јануари 2008 година.

#### Влегување во сила

##### Член 53

Овој закон влегува во сила осмиот ден од денот на објавувањето во "Службен весник на Република Македонија".

## L I G J

### PËR ZONAT ZHVILLIMORE TEKNOLOGJIKE INDUSTRIALE

#### Pjesa e parë

#### DISPOZITAT E PËRGJITHSHME

#### Lënda e ligjit

##### Neni 1

Me këtë ligj rregullohen privilegjet për investim në zonat teknologjike industriale zhvillimore, kushtet, mënyra dhe procedura e themelimit, zhvillimit dhe punës së zonave teknologjike industriale zhvillimore, veprimtaritë që kryhen në zonat teknologjike industriale zhvillimore dhe kushtet e veçanta për kryerjen e tyre, zbatimi i dispozitave doganore në zonat teknologjike industriale zhvillimore, si dhe pushimi i punës së zonave zhvillimore teknologjike industriale dhe të shfrytëzuesit të zonave zhvillimore teknologjike industriale.

#### Qëllimi i ligjit

##### Neni 2

Qëllimi i këtij ligji është përshpejtimi i zhvillimit ekonomik me tërheqjen e kapitalit të huaj dhe të vendit për zhvillimin e teknologjive të reja dhe zbatimin e tyre në ekonominë nacionale, rritja e konkurrencës së Republikës së Maqedonisë në tregun e jashtëm të tregtisë, rritja e eksportit dhe rritja e punësimit.

#### Interesi publik

##### Neni 3

Ndërtimi dhe zbatimi i punëve për themelimin dhe punën e zonave zhvillimore teknologjike industriale, është me interes publik.

#### Kuptimi i nocioneve të përdorura

##### Neni 4

(1) Nocione të veçanta të përdorura në këtë ligj e kanë kuptimin si vijon:

1. "Detyrës tatimor" është ai i cili në pajtim me Ligjin për procedurën tatimore definohe si i atillë;

2. "Organ tatimor" është organi i administratës shtetërore i cili i kryen punët administrative dhe punët e tjera profesionale të përcaktuara me Ligjin për Drejtorinë e të Hyrave Publike;

3. "Mallra/të mira të vendit" janë mallrat:

- tërësisht të fituara në rajonin doganor të Republikës së Maqedonisë sipas nenit 22 të Ligjit doganor, në të cilin nuk është futur malli i importuar nga vendet tjera. Malli i fituar nga malli i vënë në procedurë të prolonguar, konsiderohet se nuk e ka statusin e mallit të vendit,

- të importuara nga vendet e tjera dhe të lëshuara në qarkullim të lirë, dhe

- të fituara ose të prodhuara në rajonin doganor të Republikës së Maqedonisë, qoftë nga malli i shënuar vetëm në alinenë 2 ose nga malli i shënuar në alinetë 1 dhe 2 të kësaj pike.